

З размахам і пяшчотай

Літаратурна-музычны фестываль “Цімкавіцкія вытокі” прайшоў на Капыльшчыне — малой радзіме Кузьмы Чорнага. Свята было прымеркавана да 125-годдзя нараджэння пісьменніка і 80-годдзя Вялікай Перамогі.

Арганізатарамі фесту, які ладзіцца ўжо чатыры гады запар, выступілі Дзяржаўны музей гісторыі беларускай літаратуры, Капыльскі раённы выканаўчы камітэт і Саюз пісьменнікаў Беларусі.

Афіцыйнаму адкрыццю папярэднічалі цырымонія ўскладання кветак і мітынг ля помніка воінам 17-га пameжнага атрада, які некалі месціўся ў Цімкавічах, героям-вызваліцелям Беларусі ад акупантаў. У вёсцы Жабкавічы, дзе стаяла хата бацькоў Ку-

зьмы Чорнага, з экскурсіяй пабывалі гімназісты з Капыля. Чвэрць стагоддзя таму на гэтым знакавым месцы быў усталяваны памятны знак.

Свята пачалося з урачыстых прамоў. Намеснік старшыні Капыльскага райвыканкама Ірына Юха адзначыла, што фестываль з кожным годам становіцца ўсё больш маштабным. Гэтым разам ён прыцягнуў увагу розных пакаленняў, асабліва моладзі, якая цікавіцца гісторыяй, культурай і літаратурай. Дырэктар Дзяржаўнага музея гісторыі беларускай літаратуры Сяргей Усік падкрэсліў пяшчоту, з якой цімкаўцы зберагаюць памяць пра славутага земляка.

Падзеі фестывалю разгарнуліся на некалькіх пляцоўках. На галоўнай сцэне прадставілі музычна-пэтычную праграму, якая складалася

з нумароў творчых калектываў мастацкай самадзейнасці Капыльскага раёна. Тут жа выступілі прадстаўнікі мінскага абласнога аддзялення Саюза пісьменнікаў Беларусі. Сваё мастацтва паказалі народны вакальны калектыў “Медавіца” і артыст эстрады Сяргей Славянскі.

На падворку і ў музеі Кузьмы Чорнага праходзілі разнастайныя майстар-класы, займальныя літаратурныя гульні і віктарыны, аўтограф-сесія дзіцячай пісьменніцы Кацярыны Хадасевіч-Лісавай. На працягу ўсяго фестывалю дзейнічала экспазіцыя “Літаратурны свет Кузьмы Чорнага”, на якой былі прадстаўлены ілюстрацыі да твораў пісьменніка з фондаў Дзяржаўнага музея гісторыі беларускай літаратуры. Разынкай падворка стаў тэатр-батлейка “Дом з Марамі”,

які не пакінуў абываковымі дзяцей і дарослых.

Актыўны ўдзел у фестывалі прынялі ўстановы культуры, адукацыі і грамадскія аб’яднанні раёна. Іх тэматычныя пляцоўкі разгарнуліся на вуліцы Слуцкай. Тут былі і фотазоны, і літаратурныя выставы, і кірмашы-продажы вырабаў майстроў народнай творчасці, і шмат іншага. Свята ўдалося!

Дарэчы, Дзяржаўны музей гісторыі беларускай літаратуры рыхтуе яшчэ некалькі мерапрыемстваў да памятных дат славутых пісьменнікаў. Сярод наступных падзей такія брэндавыя фестывалі, як “Ракуцёўскае лета” (Максім Багдановіч), “Кушыянскі фэст” (Францішак Багушэвіч), “Восянь у Завоссі” (Адам Міцкевіч).

Зміцер ЮРКЕВІЧ